

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీభార్గవమునిభిః అనుగృహీతం

॥ శ్రీలక్ష్మీనారాయణహృదయం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikkana** font.



శ్రీః

శ్రీమతే రామానుజాయ నమః

## ॥ శ్రీనారాయణహృదయం ॥

హరిః ఓం॥ అస్య శ్రీనారాయణ హృదయ స్తోత్ర మహామంత్రస్య భార్గవ ఋషిః, అనుష్టుప్చందః, లక్ష్మీనారాయణో దేవతా, నారాయణ ప్రీత్యర్థే జపే వినియోగః॥

### కరన్యాసః

నారాయణః పరం జ్యోతిరితి అంగుష్ఠాభ్యాం నమః। నారాయణః పరం బ్రహ్మేతి తర్జనీభ్యాం నమః। నారాయణః పరో దేవ ఇతి మధ్యమాభ్యాం నమః। నారాయణః పరం ధామేతి అనామికాభ్యాం నమః। నారాయణః పరో ధర్మ ఇతి కనిష్ఠికాభ్యాం నమః। విశ్వం నారాయణ ఇతి కరతలకరపృష్ఠాభ్యాం నమః।

### అంగన్యాసః

నారాయణః పరం జ్యోతిరితి హృదయాయ నమః। నారాయణః పరం బ్రహ్మేతి శిరసే స్వాహా। నారాయణః పరో దేవ ఇతి శిఖాయై వౌషట్। నారాయణః పరం ధామేతి కవచాయ హుం। నారాయణః పరో ధర్మ ఇతి నేత్రాభ్యాం వౌషట్। విశ్వం నారాయణ ఇతి అస్త్రాయ ఫట్। భూర్భువస్సువరోమితి దిగ్బంధః॥

### ధ్యానం

ఉద్యదాదిత్యసంకాశం పీతవాసం చతుర్భుజం।

శంఖచక్రగదాపాణిం ధ్యాయేల్లక్ష్మీపతిం హరిం॥ 1 ॥

త్రైలోక్యాధారచక్రం తదుపరి కమఠం తత్ర చానంతభోగీ

తన్మధ్యే భూమిపద్మాంకుశశిఖరదళం కర్ణికాభూతమేరుం।

తత్ర త్యం శాంతమూర్తిం మణిమయమకుటం కుండలోద్భాసితాంగం  
లక్ష్మీనారాయణాఖ్యం సరసిజనయనం సంతతం చింతయామః ॥ 2 ॥

అస్య శ్రీనారాయణహృదయ స్తోత్ర మహామంత్రస్య బ్రహ్మ ఋషిః, అ-  
నుష్టుప్ ఛందః, నారాయణో దేవతా, నారాయణ ప్రీత్యర్థే జపే వినియోగః ॥

ఓం॥ నారాయణః పరం జ్యోతిరాత్మా నారాయణః పరః।  
నారాయణః పరం బ్రహ్మ నారాయణ నమోఽస్తు తే ॥ 1 ॥

నారాయణః పరో దేవో ధాతా నారాయణః పరః।  
నారాయణః పరో ధాతా నారాయణ నమోఽస్తు తే ॥ 2 ॥

నారాయణః పరం ధామ ధ్యానం నారాయణః పరః।  
నారాయణః పరో ధర్మో నారాయణ నమోఽస్తు తే ॥ 3 ॥

నారాయణః పరో దేవో విద్యా నారాయణః పరః।  
విశ్వం నారాయణః సాక్షాత్ నారాయణ నమోఽస్తు తే ॥ 4 ॥

నారాయణాద్ విధిర్జాతో జాతో నారాయణాద్ భవః।  
జాతో నారాయణాదింద్రో నారాయణ నమోఽస్తు తే ॥ 5 ॥

రవిర్నారాయణస్తేజః చంద్రో నారాయణో మహాః।  
వహ్నిర్నారాయణః సాక్షాత్ నారాయణ నమోఽస్తు తే ॥ 6 ॥

నారాయణ ఉపాస్యః స్యాద్ గురుర్నారాయణః పరః।  
నారాయణః పరో బోధో నారాయణ నమోఽస్తు తే ॥ 7 ॥

నారాయణః ఫలం ముఖ్యం సిద్ధిర్నారాయణః సుఖం।  
హరిర్నారాయణః శుద్ధిర్నారాయణ నమోఽస్తు తే ॥ 8 ॥

నిగమావేదితానంతకల్యాణగుణవారిధే।  
నారాయణ నమస్తేఽస్తు నరకార్ణవతారక ॥ 9 ॥

జన్మమృత్యుజరావ్యాధిపారతంత్ర్యాదిభిః సదా |  
దోషైరస్పృష్టరూపాయ నారాయణ నమోఽస్తు తే || 10 ||

వేదశాస్త్రార్థవిజ్ఞాన సాధ్యభక్త్యైకగోచర |  
నారాయణ నమస్తేఽస్తు మాముద్ధర భవార్ణవాత్ || 11 ||

నిత్యానంద మహోదార పరాత్పర జగత్పతే |  
నారాయణ నమస్తేఽస్తు మోక్షసామ్రాజ్యదాయినే || 12 ||

ఆబ్రహ్మస్తంబపర్యంతం అఖిలాత్మమహాశ్రయ |  
సర్వభూతా త్మ భూతా త్మ౯ నారాయణ నమోఽస్తు తే || 13 ||

పాలితాశేష లోకాయ పుణ్యశ్రవణ కీర్తన |  
నారాయణ నమస్తేఽస్తు ప్రళయోదక శాయినే || 14 ||

నిరస్త సర్వదోషాయ భక్త్యాది గుణదాయినే |  
నారాయణ నమస్తేఽస్తు త్వాం వినా న హి మే గతిః || 15 ||

ధర్మార్థ కామ మోక్షాఖ్య పురుషార్థ ప్రదాయినే |  
నారాయణ నమస్తేఽస్తు పునస్తేఽస్తు నమో నమః || 16 ||

## అథ ప్రార్థనా

నారాయణ త్వమేవాసి దహరాభ్యే హృది స్థితః |  
ప్రేరితా ప్రేర్యమాణానాం త్వయా ప్రేరిత మానసః || 17 ||

త్వదాజ్ఞాం శిరసా కృత్వా భజామి జనపావనం |  
నానోపాసన మార్గాణాం భవకృద్ భావబోధకః || 18 ||

భావార్థకృద్ భవతీతో భవ సౌఖ్యప్రదో మమ |  
త్వన్మాయామోహితం విశ్వం త్వయైవ పరికల్పితం || 19 ||

త్వదధిష్ఠాన మాత్రేణ సా వై సర్వార్థకారిణీ |  
త్వమేవ తాం పురస్కృత్య మమ కామాన్ సమర్థయ || 20 ||

న మే త్వదన్యస్త్రాతాస్తి త్వదన్యన్న హి దైవతం |  
త్వదన్యం నహి జానామి పాలకం పుణ్యవర్ధనం || 21 ||

యావత్సాంసారికో భావో మనస్సోఽస్థి భావనాత్మకః |  
తావత్సిద్ధిర్భవేత్ సాధ్యా సర్వదా సర్వదా విభో || 22 ||

పాపినామహమేకాగ్రో దయాళూనాం త్వమగ్రణీః |  
దయనీయో మదన్యోఽస్తి తవ కోఽత్ర జగత్తయే || 23 ||

త్వయాహం వైవ సృష్టశ్చేత్ న స్యాత్తవ దయాళుతా |  
ఆమయో వా న సృష్టశ్చేత్ ఔషధస్య వృథోదయః || 24 ||

పాపసంగ పరిశ్రాంతః పాపాత్మా పాపరూపధృక్ |  
త్వదన్యః కోఽత్ర పాపేభ్యః త్రాతాస్తి జగతీతలే || 25 ||

త్వమేవ మాతా చ పితా త్వమేవ  
త్వమేవ బంధుశ్చ సఖా త్వమేవ |  
త్వమేవ సేవ్యశ్చ గురుస్త్వమేవ  
త్వమేవ సర్వం మమ దేవదేవ || 26 ||

ప్రార్థనా దశకం చైవ మూలాష్టక మతః పరం |  
యః పఠేచ్ఛృణుయాన్నిత్యం తస్య లక్ష్మీః స్థిరా భవేత్ || 27 ||

నారాయణస్య హృదయం సర్వాభీష్ట ఫలప్రదం |  
లక్ష్మీహృదయకం స్తోత్రం యది చైతద్వినాకృతం || 28 ||

తత్సర్వం నిష్ఫలం ప్రోక్తం లక్ష్మీః క్రుధ్యతి సర్వదా |  
ఏతత్సంకలితం స్తోత్రం సర్వాభీష్ట ఫలప్రదం || 29 ||

జపేత్ సంకలితం కృత్వా సర్వాభీష్టమవాప్నుయాత్ |  
నారాయణస్య హృదయమాదౌ జప్త్వా తతః పరం || 30 ||

లక్ష్మీహృదయకం స్తోత్రం జపేన్నారాయణం పునః |  
పునర్నారాయణం జప్త్వా పునర్లక్ష్మీనుతిం జపేత్ || 31 ||

తద్వద్ధోమాదికం కుర్యాదేతత్సంకలితం శుభం |  
ఏవం మధ్యే ద్వివారేణ జపేత్ సంకలితం శుభం || 32 ||

లక్ష్మీహృదయకే స్తోత్రే సర్వమన్యత్ ప్రకాశితం |  
సర్వాః కామానవాప్నోతి ఆధివ్యాధిభయం హరేత్ || 33 ||

గోప్యమేతత్ సదా కుర్యాత్ న సర్వత్ర ప్రకాశయేత్ |  
ఇతి గుహ్యతమం శాస్త్రం ప్రోక్త బ్రహ్మదిభిః పురా || 34 ||

లక్ష్మీహృదయప్రోక్తేన విధినా సాధయేత్ సుధీః |  
తస్మాత్ సర్వప్రయత్నేన సాధయేత్ గోపయేత్ సుధీః || 35 ||

యత్రైతత్పుస్తకం తిష్ఠేత్ లక్ష్మీనారాయణాత్మకం |  
భూతపైశాచవేతాళ భయం నైవ తు సర్వదా || 36 ||

భృగువారే తథా రాత్రౌ పూజయేత్ పుస్తకద్వయం |  
సర్వదా సర్వదా స్తుత్యం గోపయేత్ సాధయేత్ సుధీః |  
గోపనాత్ సాధనార్లోకే ధన్యో భవతి తత్త్వతః || 37 ||

|| ఇతి శ్రీనారాయణహృదయం సంపూర్ణం ||



శ్రీః

శ్రీమతే రామానుజాయ నమః

## ॥ శ్రీలక్ష్మీహృదయం ॥

హరిః ఓం॥ అస్య శ్రీ ఆద్యాది శ్రీమహాలక్ష్మీ హృదయ స్తోత్ర మహామంత్రస్య భార్గవ ఋషిః, అనుష్టుబాది నానాచందాంసి, ఆద్యాసి శ్రీమహాలక్ష్మీ సహిత నారాయణో దేవతా॥

శ్రీం బీజం, హ్రీం శక్తిః, ఐం కీలకం।

ఆద్యాది శ్రీమహాలక్ష్మీ ప్రసాదసిద్ధ్యర్థే జపే వినియోగః॥

ఓం॥ ఆద్యాది శ్రీమహాలక్ష్మీ దేవతాయై నమః హృదయే, శ్రీం బీజాయై నమః గుహ్యే, హ్రీం శక్త్యైః నమః పాదయోః, ఐం బలాయైః నమః మూర్ధా-దిపాదపర్యంతం విన్యసేత్॥

ఓం శ్రీం, హ్రీం, ఐం, కరతలకరపార్శ్వయోః, శ్రీం అంగుష్ఠాభ్యాం నమః, హ్రీం తర్జనీభ్యాం నమః, ఐం మధ్యమాభ్యాం నమః, శ్రీం అనామికాభ్యాం నమః, హ్రీం కనిష్ఠికాభ్యాం నమః, ఐం కరతల కరపృష్ఠాభ్యాం నమః॥

శ్రీం హృదయాయ నమః, హ్రీం శిరసే స్వాహా, ఐం శిఖాయై వౌషట్, శ్రీం కవచాయ హుం, హ్రీం నేత్రాభ్యాం వౌషట్, ఐం అస్త్రాయ ఫట్, భూ-ర్భువస్సువరోం ఇతి దిగ్బంధః॥

## అథ ధ్యానం

హస్తద్వయేన కమలే ధారయంతీం స్వలీలయా।

హారీ నూపుర సంయుక్తాం మహాలక్ష్మీం విచింతయేత్॥ 1 ॥

కౌశేయ పీతవసనామరవిందనేత్రాం

పద్మద్వయాభయవరోద్యతపద్మహస్తాం।

ఉద్యచ్ఛతార్క సదృశాం పరమాంకసంస్థాం  
 ధ్యాయేద్ విధీశనత పాదయుగాం జనిత్రీం॥ 2 ॥

శ్రీలక్ష్మీ కమలధారిణ్యై సింహవాహిన్యై స్వాహా॥

పీతవస్త్రాం సువర్ణాంగీం పద్మహస్తద్వయాన్వితాం।  
 లక్ష్మీం ధ్యాయేత్వతి మంత్రేణ స భవేత్ పృథివీపతిః॥ 3 ॥

మాతులుంగ గదాభేటే పాణౌ పాత్రంచ బిభ్రతీ।  
 వాగలింగంచ మానంచ బిభ్రతీ నృపమూర్ధని॥ 4 ॥

ఓం, శ్రీం, హ్రీం, ఐం॥

వందే లక్ష్మీం పరశివమయీం శుద్ధజాంబూనదాభాం  
 తేజోరూపాం కనకవసనాం సర్వభూషోజ్జ్వలాంగీం।  
 బీజాపూరం కనకకలశం హేమపద్మం దధానాం  
 ఆద్యాం శక్తిం సకలజననీం సర్వమాంగళ్య యుక్తాం॥ 1 ॥

శ్రీమత్సౌభాగ్యజననీం స్తౌమి లక్ష్మీం సనాతనీం।  
 సర్వకామ ఫలావాప్తి సాధనైక సుఖావహాం॥ 2 ॥

స్మరామి నిత్యం దేవేశి త్వయా ప్రేరితమానసః।  
 త్వదాజ్ఞాం శిరసా ధృత్వా భజామి పరమేశ్వరీం॥ 3 ॥

సమస్తసంపత్సుఖదాం మహాశ్రియం  
 సమస్తకల్యాణకరీం మహాశ్రియం।  
 సమస్తసౌభాగ్యకరీం మహాశ్రియం  
 భజామ్యహం జ్ఞానకరీం మహాశ్రియం॥ 4 ॥

విజ్ఞానసంపత్సుఖదాం మహాశ్రియం  
 విచిత్రవాగ్భూతికరీం మనోరమాం।

అనంతసౌభాగ్యసుఖప్రదాయినీం  
నమామ్యహం భూతికరీం హరిప్రియాం॥ 5 ॥

సమస్తభూతాంతరసంస్థితా త్వం  
సమస్తభక్తేశ్వరి విశ్వరూపే।  
తన్నాస్తి యత్త్వద్వ్యతిరిక్తవస్తు  
త్వత్పాదపద్మం ప్రణమామ్యహం శ్రీః॥ 6 ॥

దారిద్ర్య దుఃఖౌఘ తమోనిహంత్రి  
త్వత్పాదపద్మం మయి సన్నిధత్స్వ।  
దీనార్తివిచ్ఛేదన హేతుభూతైః  
కృపాకటాక్షైరభిషించ మాం శ్రీః॥ 7 ॥

విష్ణుస్తు తిపరాం లక్ష్మీం స్వర్ణవర్ణస్తు తిప్రియాం।  
వరదాభయదాం దేవీం వందే త్వాం కమలేక్షణే॥ 8 ॥

అంబ ప్రసీద కరుణాపరిపూర్ణదృష్ట్యా  
మాం త్వత్కృపాద్రవిణగేహమిమం కురుష్వ।  
ఆలోకయ ప్రణతహృద్గతశోకహంత్రి  
త్వత్పాదపద్మయుగళం ప్రణమామ్యహం శ్రీః॥ 9 ॥

శాంత్యై నమోఽస్తు శరణాగతరక్షణాయై  
కాంత్యై నమోఽస్తు కమనీయగుణాశ్రయాయై।  
జ్ఞాంత్యై నమోఽస్తు దురితక్షయకారణాయై  
ధాత్యై నమోఽస్తు ధనధాన్యసమృద్ధిదాయై॥ 10 ॥

శక్త్యై నమోఽస్తు శశిశేఖర సంస్థితాయై  
రత్త్యై నమోఽస్తు రజనీకరసోదరాయై।  
భక్త్యై నమోఽస్తు భవసాగరతారకాయై  
మత్త్యై నమోఽస్తు మధుసూదనవల్లభాయై॥ 11 ॥

లక్ష్మ్యై నమోఽస్తు శుభలక్షణలక్షితాయై  
 సిద్ధ్యై నమోఽస్తు సురసిద్ధసుపూజితాయై ।  
 ధృత్యై నమోఽస్తు మమ దుర్గతిభంజనాయై  
 గత్యై నమోఽస్తు వరసద్గతిదాయకాయై ॥ 12 ॥

దేవ్యై నమోఽస్తు దివి దేవగణార్చితాయై  
 భూత్యై నమోఽస్తు భువనార్చినాశకాయై ।  
 శాంత్యై నమోఽస్తు ధరణీధరవల్లభాయై  
 పుష్ప్యై నమోఽస్తు పురుషోత్తమవత్సలాయై ॥ 13 ॥

సుతీవ్ర దారిద్ర్య తమోపహంత్యై  
 నమోఽస్తు తే సర్వ భయాపహంత్యై ।  
 శ్రీవిష్ణువక్షస్థల సంస్థితాయై  
 నమో నమః సర్వవిభూతిదాయై ॥ 14 ॥

జయతు జయతు లక్ష్మీర్లక్షణాలంకృతాంగీ  
 జయతు జయతు పద్మా పద్మసద్మాభివంద్యా ।  
 జయతు జయతు విద్యా విష్ణువామాంకసంస్థా  
 జయతు జయతు సమ్యక్సర్వసంపత్కరా శ్రీః ॥ 15 ॥

జయతు జయతు దేవీ దేవసంఘాభిపూజ్యా  
 జయతు జయతు భద్రా భార్గవీ భాగ్యరూపా ।  
 జయతు జయతు నిత్యా నిర్మలజ్ఞానవేద్యా  
 జయతు జయతు సత్యా సర్వభూతాంతరస్థా ॥ 16 ॥

జయతు జయతు రమ్యా రత్నగర్భాంతరస్థా  
 జయతు జయతు శుద్ధా శుద్ధజాంబూనదాభా ।  
 జయతు జయతు కాంతా కాంతిమద్భాసితాంగీ  
 జయతు జయతు శాంతా శీఘ్రమాగచ్ఛ సౌమ్యే ॥ 17 ॥



॥ నేత్రబీజం ॥

ఓం-ఘ్రాం-ఘ్రిం-ఘ్రేం-ఘైం-ఘ్రౌం-ఘ్రుం-ఘ్రుః ॥

తావన్నిత్యం మమాంగేషు క్షీరాబ్ధౌ శ్రీకలా వసేత్ |  
సూర్యాచంద్రమసౌ యావత్ తావల్లక్ష్మీపతిశ్రియౌ ॥ 24 ॥

సర్వమంగళసంపూర్ణా సర్వైశ్వర్యసమన్వితా |  
ఆద్యాదిశ్రీమహాలక్ష్మీః త్వత్కలా మయి తిష్ఠతు ॥ 25 ॥

అజ్ఞానతిమిరం హంతుం శుద్ధజ్ఞానప్రకాశికా |  
సర్వైశ్వర్యప్రదా మేఽస్తు త్వత్కలా మయి సంస్థితా ॥ 26 ॥

అలక్ష్మీం హరతు క్షిప్రం తమస్సూర్యప్రభా యథా |  
వితనోతు మమ శ్రేయస్త్వత్కలా మయి సంస్థితా ॥ 27 ॥

ఐశ్వర్యమంగళోత్పత్తిః త్వత్కలాయాం నిధీయతే |  
మయి తస్మాత్కృతార్థోస్మి పాత్రమస్మి స్థితేస్తవ ॥ 28 ॥

భవదావేశభాగ్యార్హో భాగ్యవానస్మి భార్గవి |  
త్వత్ప్రసాదాత్పవిత్రోహం లోకమాతర్నమోఽస్తు తే ॥ 29 ॥

పునాసి మాం త్వత్కలయైవ యస్మాత్  
అతస్సమాగచ్ఛ మమాగ్రతస్త్వం |  
పరం పదం శ్రీర్భవ సుప్రసన్నా  
మయ్యచ్యుతేన ప్రవిశాదిలక్ష్మీః ॥ 30 ॥

శ్రీవైకుంఠస్థితే లక్ష్మి సమాగచ్ఛ మమాగ్రతః |  
నారాయణేన సహ మాం కృపాదృష్ట్యాఽవలోకయ ॥ 31 ॥

సత్యలోకస్థితే లక్ష్మి త్వం మమాగచ్ఛ సన్నిధిం |  
వాసుదేవేన సహితా ప్రసీద వరదా భవ ॥ 32 ॥

శ్వేతద్వీపస్థితే లక్ష్మి శీఘ్రమాగచ్ఛ సువ్రతే |  
విష్ణునా సహితా దేవి జగన్మాతః ప్రసీద మే || 33 ||

క్షీరాంబుధిస్థితే లక్ష్మి సమాగచ్ఛ సమాధవే |  
త్వత్కృపాదృష్టిసుధయా సతతం మాం విలోకయ || 34 ||

రత్నగర్భస్థితే లక్ష్మి పరిపూర్ణహారణ్యయి |  
సమాగచ్ఛ సమాగచ్ఛ స్థితాఽశు పురతో మమ || 35 ||

స్థిరా భవ మహాలక్ష్మి నిశ్చలా భవ నిర్మలే |  
ప్రసన్నకమలే దేవి ప్రసన్నహృదయా భవ || 36 ||

శ్రీధరే శ్రీమహాలక్ష్మి త్వదంతస్స్థం మహానిధిం |  
శీఘ్రముద్ధృత్య పురతః ప్రదర్శయ సమర్పయ || 37 ||

వసుంధరే శ్రీవసుదే వసుదోర్ధ్రీ కృపామయి |  
త్వత్కృక్షిగతసర్వస్వం శీఘ్రం మే సంప్రదర్శయ || 38 ||

విష్ణుప్రియే రత్నగర్భే సమస్తఫలదే శివే |  
త్వద్గర్భగతహేమాదీః సంప్రదర్శయ దర్శయ || 39 ||

రసాతలగతే లక్ష్మి శీఘ్రమాగచ్ఛ మే పురః |  
న జానే పరమం రూపం మాతర్మే సంప్రదర్శయ || 40 ||

ఆవిర్భవ మనోవేగాత్ శీఘ్రమాగచ్ఛ మే పురః |  
మా వత్స ఛైరిహేతుక్తా కామంగౌరివ రక్ష మాం || 41 ||

దేవి శీఘ్రం మమాగచ్ఛ ధరణీగర్భసంస్థితే |  
మాతస్తద్భృత్యభృత్యోహం మృగయే త్వాం కుతూహలాత్ || 42 ||

ఉత్తిష్ఠ జాగృహి మయి సముత్తిష్ఠ సృజాగృహి |  
అక్షయ్యాః హేమకలశాః సువర్ణేన సుపూరితాః || 43 ||

నిక్షేపాన్మే సమాకృష్య సముద్భృత్య మమాగ్రతః |  
సమున్నతాననా భూత్వా సమ్యగ్దేహి ధరాతలాత్ || 44 ||

మత్స్నన్నిధిం సమాగచ్ఛ మదాహితకృపారసా |  
ప్రసీద శ్రేయసాం దోగ్ధీ లక్ష్మీరే నయనాగ్రతః || 45 ||

అత్రోపవిశ్య లక్ష్మి త్వం స్థిరా భవ హిరణ్మయా |  
సుస్థిరా భవ సంప్రీత్యా ప్రసన్నా వరదా భవ || 46 ||

ఆనీతాన్స్తు త్వయా దేవి నిధీన్వై సంప్రదర్శయ |  
అద్య క్షణేన సహసా దత్వా సంరక్ష మాం సదా || 47 ||

మయి తిష్ఠ తథా నిత్యం యథేంద్రాదిషు తిష్ఠసి |  
అభయంకురు మే దేవి మహాలక్ష్మి నమోఽస్తు తే || 48 ||

సమాగచ్ఛ మహాలక్ష్మి శుద్ధజాంబూనదస్థితే |  
ప్రసీద పురతః స్థిత్యా ప్రణతం మాం విలోకయ || 49 ||

లక్ష్మీర్భువంగతా భాసి యత్ర యత్ర హిరణ్మయా |  
తత్ర తత్ర స్థితా త్వం మే తవ రూపం ప్రదర్శయ || 50 ||

క్రీడంతీ బహుధా భూమౌ పరిపూర్ణకృపా మయి |  
మమ మూర్ధని తే హస్తమవిలంబితమర్పయ || 51 ||

ఫలభాగ్యోదయే లక్ష్మి సమస్తపురవాసిని |  
ప్రసీద మే మహాలక్ష్మి పరిపూర్ణమనోరథే || 52 ||

అయోధ్యాదిషు సర్వేషు నగరేషు సమాస్థితే |  
వైభవైర్వివిధైర్మయైః సమాగచ్ఛ ముదాన్వితే || 53 ||

సమాగచ్ఛ సమాగచ్ఛ మమాగ్రే భవ సుస్థిరా |  
కరుణారసనిష్యంద నేత్రద్వయవిలాసిని || 54 ||

సన్నిధత్స్వ మహాలక్ష్మి త్వత్పాణిం మమ మస్తకే ।  
కరుణాసుధయా మాం త్వమభిషిచ్య స్థిరం కురు ॥ 55 ॥

సర్వరాజగృహే లక్ష్మి సమాగచ్ఛ బలాన్వితే ।  
స్థిత్యాఽఽశు పురతో మేఽద్య ప్రసాదేనాభయం కురు ॥ 56 ॥

సాదరం మస్తకే హస్తం మమ త్వం కృపయాఽర్పయ ।  
సర్వరాజస్థితే లక్ష్మి త్వత్కలా మయి తిష్ఠతు ॥ 57 ॥

ఆద్యాది శ్రీమహాలక్ష్మి విష్ణువామాంకసంస్థితే ।  
ప్రత్యక్షం కురు మే రూపం రక్ష మాం శరణాగతం ॥ 58 ॥

ప్రసీద మే మహాలక్ష్మి సుప్రసీద మహాశివే ।  
అచలా భవ సుప్రీతా సుస్థిరా భవ మద్భృహే ॥ 59 ॥

యావత్తిష్ఠంతి వేదాశ్చ యావచ్ఛంద్రదివాకరౌ ।  
యావద్విష్ణుశ్చ యావత్త్వం తావత్కురు కృపాం మయి ॥ 60 ॥

చాంద్రీ కలా యథా శుక్లే వర్ధతే సా దినే దినే ।  
తథా దయా తే మయ్యేవ వర్ధతామభివర్ధతాం ॥ 61 ॥

యథా వైకుంఠనగరే యథా వై క్షీరసాగరే ।  
తథా మద్భవనే తిష్ఠ స్థిరం శ్రీవిష్ణునా సహ ॥ 62 ॥

యోగినాం హృదయే నిత్యం యథా తిష్ఠసి విష్ణునా ।  
తథా మద్భవనే తిష్ఠ స్థిరం శ్రీవిష్ణునా సహ ॥ 63 ॥

నారాయణస్య హృదయే భవతీ యథాస్తే  
నారాయణోఽపి తవ హృత్కమలే యథాస్తే ।  
నారాయణస్తమపి నిత్యవిభూ తథైవ  
తౌ తిష్ఠతాం హృది మమాపి దయాన్వితౌ శ్రీః ॥ 64 ॥

విజ్ఞానవృద్ధిం హృదయే కురు శ్రీః  
 సౌభాగ్యవృద్ధిం కురు మే గృహే శ్రీః |  
 దయాసువృష్టిం కురుతాం మయి శ్రీః  
 సువర్ణవృష్టిం కురు మే కరే శ్రీః || 65 ||

న మాం త్యజేథాః శ్రితకల్పవల్లి  
 సద్భక్తి చింతామణి కామధేనో |  
 న మాం త్యజేథా భవ సుప్రసన్నే  
 గృహే కళత్రేషు చ పుత్రవర్గే || 66 ||

|| కుక్షిబీజం ||

ఓం-అం-ఆం-ఈం-ఏం-ఐం ||

ఆద్యాదిమాయే త్వమజాండబీజం  
 త్వమేవ సాకార నిరాకృతీ త్వం |  
 త్వయా ధృతాశ్చాబ్జ భవాండ సంఘాః  
 చిత్రం చరిత్రం తవ దేవి విష్ణోః || 67 ||

బ్రహ్మారుద్రాదయో దేవా వేదాశ్చాపి న శక్నుయుః |  
 మహిమానం తవ స్తోతుం మందోఽహం శక్నుయాం కథం || 68 ||

అంబ త్వద్వత్సవాక్యాని సూక్తాసూక్తాని యాని చ |  
 తాని స్వీకురు సర్వజ్ఞే దయాలత్వేన సాదరం || 69 ||

భవంతం శరణం గత్వా కృతార్థాస్సుయః పురాతనాః |  
 ఇతి సంచింత్య మనసా త్వామహం శరణం వ్రజే || 70 ||

అనంతా నిత్యసుఖినః త్వద్భక్తాస్త్వత్పరాయణాః |  
 ఇతి వేదప్రమాణాద్ధి దేవి త్వాం శరణం వ్రజే || 71 ||

తవ ప్రతిజ్ఞా మద్భక్తా న నశ్యంతీ త్యపి క్వచిత్ |  
ఇతి సంచింత్య సంచింత్య ప్రాణాః సంధారయామ్యహం || 72 ||

త్వదధీనస్త్వహం మాతః త్వత్కృపా మయి విద్యతే |  
యావత్సంపూర్ణకామః స్యాం తావద్దేహి దయానిధే || 73 ||

క్షణమాత్రం న శక్నోమి జీవితం త్వత్కృపాం వినా |  
న హి జీవంతి జలజా జలం త్యక్త్వా జలాశ్రయాః || 74 ||

యథా హి పుత్రవాత్సల్యాత్ జననీ ప్రస్నుతస్తనీ |  
వత్సం త్వరితమాగత్య సంప్రీణయతి వత్సలా || 75 ||

యది స్యాత్తవ పుత్రోఽహం మాతా త్వం యది మామకీ |  
దయాపయోధరస్తన్య సుధాభిరభిషించ మాం || 76 ||

మృగోఽన గుణలేశోఽపి మయి దోషైకమందిరే |  
పాంసూనాం వృష్టిబిందూనాం దోషాణాంచ న మే మతిః || 77 ||

పాపినామహమేకాగ్రో దయాలూనాం త్వమగ్రణీః |  
దయనీయో మదన్యోఽస్తి తవ కోఽత్ర జగత్త్రయే || 78 ||

విధినాహం న సృష్టశ్చేత్ న స్యాత్తవ దయాలతా |  
ఆమయో వా న సృష్టశ్చేదౌషధస్య వృథోదయః || 79 ||

కృపా మదగ్రజా కిం తే అహం కిం వా తదగ్రజః |  
విచార్య దేహి మే విత్తం తవ దేవి దయానిధే || 80 ||

మాతా పితా త్వం గురుసద్గతిః శ్రీః  
త్వమేవ సంజీవనహేతుభూతా |  
అన్యం న మన్యే జగదేకనాథే  
త్వమేవ సర్వం మమ దేవి సత్యం || 81 ||

॥ హృదయబీజం ॥

ఓం-ఘ్రాం-ఘ్రీం-ఘ్రూం-ఘ్రౌం-ఘ్రౌం-ఘ్రుః-హలంఫట్  
కురు కురు స్వాహా॥

ఆద్యాదిలక్ష్మీరభవ సుప్రసన్నా  
విశుద్ధవిజ్ఞానసుఖైకదోగ్ధి |  
అజ్ఞానహంత్రి త్రిగుణాతిరిక్తా  
ప్రజ్ఞాన నేత్రీ భవ సుప్రసన్నా ॥ 82 ॥

అశేషవాగ్గాడయ మలాపహంత్రి  
నవంనవం సుష్టు సువాక్యదాయినీ |  
మమైవ జిహ్వోగ్రసురంగవర్తినీ  
భవ ప్రసన్నా వదనే చ మే శ్రీః ॥ 83 ॥

సమస్తసంపత్సు విరాజమానా  
సమస్తతేజస్సు విభాసమానా |  
విష్ణుప్రియే త్వం భవ దీప్యమానా  
వాగ్దేవతా మే వదనే ప్రసన్నా ॥ 84 ॥

సర్వప్రదర్శ్యే సకలార్థదే త్వం  
ప్రభాసులావణ్యదయాప్రదోగ్ధి |  
సువర్ణదే త్వం సుముఖీ భవ శ్రీః  
హిరణ్మయీ మే నయనే ప్రసన్నా ॥ 85 ॥

సర్వార్థదా సర్వజగత్ప్రసూతిః  
సర్వేశ్వరీ సర్వభయాపహంత్రి |  
సర్వోన్నతా త్వం సుముఖీ చ నః శ్రీః  
హిరణ్మయీ మే భవ సుప్రసన్నా ॥ 86 ॥

సమస్తవిఘ్నోఘ వినాశ కారిణీ  
 సమస్తభక్తోద్ధరణే విచక్షణా |  
 అనంతసంమోద సుఖ ప్రదాయినీ  
 హిరణ్మయీ మే నయనే ప్రసన్నా || 87 ||

దేవి ప్రసీద దయనీయతమాయ మహ్యం  
 దేవాధినాథ భవ దేవగణాది వంద్యే |  
 మాతస్తథైవ భవ సన్నిహితా దృశోర్మే  
 పత్యా సమం మమ ముఖే భవ సుప్రసన్నా || 88 ||

మా వత్స ఖైరభయదానకరోర్పితస్తే  
 మౌళా మమేతి మయి దీనజనానుకంపే |  
 మాతః సమర్పయ ముదా కరుణాకటాక్షం  
 మాంగళ్యబీజమిహ నః సృజ జన్మ మాతః || 89 ||

|| కంఠబీజం ||

ఓం-శ్రాం-శ్రీం-శ్రూం-శ్రైం-శ్రౌం-శ్రం-శ్రాః ||

కటాక్ష ఇహ కామధుక్ తవ మనస్తు చింతామణిః  
 కరః సురతరుః సదా నవనిధిస్తవమేవేందిరే |  
 భవేత్తవ దయారసో రసరసాయన చాన్వహం  
 ముఖం తవ కలానిధిర్వివిధ వాంఛితార్థప్రదం || 90 ||

యథా రసస్పర్శనతోఽయసోఽపి  
 సువర్ణతా స్యాత్ కమలే తథా తే |  
 కటాక్షసంస్పర్శనతో జనానాం  
 అమంగళానామపి మంగళత్వం || 91 ||

దేహీతి నాస్తీతి వచః ప్రవేశాత్  
 భీతో రమే త్వాం శరణం ప్రపద్యే |

అతః సదాస్మిన్నభయప్రదా త్వం  
సహైవ పత్యా మమ సన్నిధేహి॥ 92 ॥

కల్పద్రుమేణ మణినా సహితా సురమ్యా  
శ్రీస్తే కలామయి రసేన రసాయనేన।  
ఆస్తామతో మమ చ దృక్కరపాణిపాద  
స్పృష్ట్యా సువర్ణవపుషః స్థిరజంగమాః సుభః॥ 93 ॥

ఆద్యాదివిష్ణోః స్థిరధర్మపత్ని  
త్వమంబ పత్యా మమ సన్నిధేహి।  
ఆద్యాదిలక్ష్మీ త్వదనుగ్రహేణ  
పదేపదే మే నిధిదర్శనం స్యాత్॥ 94 ॥

ఆద్యాదిలక్ష్మీహృదయం పరేద్యః  
స రాజ్యలక్ష్మీమచలాం తనోతి।  
మహాదరిద్రోఽపి భవేద్ధనాడ్యః  
తదన్వయే శ్రీః స్థిరతాం ప్రయాతి॥ 95 ॥

యస్య స్మరణమాత్రేణ తుష్టా స్యాద్విష్ణువల్లభా।  
తస్యాభీష్టం దదాత్యాశు తం పాలయతి పుత్రవత్॥ 96 ॥

ఇదం రహస్యం హృదయం సర్వకామఫలప్రదం।  
జపః పంచసహస్రం తు పురశ్చరణముచ్యతే॥ 97 ॥

త్రికాలమేకకాలం వా నరో భక్తిసమన్వితః।  
యః పఠేచ్ఛృణుయాద్వాపి స యాతి పరమాం శ్రియం॥ 98 ॥

మహాలక్ష్మీం సముద్దిశ్య నిశి భార్గవవాసరే।  
ఇదం శ్రీహృదయం జప్త్వా పంచవారం ధనీ భవేత్॥ 99 ॥

అనేన హృదయేనాన్నం గర్భిణ్యా అభిమంత్రి తం |  
దదాతి తత్కులే పుత్రో జాయతే శ్రీపతిః స్వయం || 100 ||

నరేణాప్యథవా నార్యా లక్ష్మీహృదయమంత్రితే |  
జలే పీతే చ తద్వంశే మందభాగ్యో న జాయతే || 101 ||

య ఆశ్వయుజ్మాసి చ శుక్లపక్షే  
రమోత్సవే సన్నిహితే చ భక్త్యా |  
పఠేత్తథైకోత్తరవారవృద్ధ్యా  
లభేత సౌ వర్ణమయాం సువృష్టిం || 102 ||

య ఏకభక్త్యాన్వహమేకవరం  
విశుద్ధధీః సప్తతివారజాపీ |  
స మందభాగ్యోఽపి రమాకటాక్షాద్  
భవేత్సహస్రాక్షశతాధికశ్రీః || 103 ||

శ్రీశాంఘిభక్తిం హరిదాసదాస్యం  
ప్రసన్నమంత్రార్థదృఢైకనిష్ఠాం |  
గురోస్సృతిం నిర్మలబోధబుద్ధిం  
ప్రదేహి మాతః పరమం పదం శ్రీః || 104 ||

పుణ్యీపతిత్వం పురుషోత్తమత్వం  
విభూతివాసం వివిధార్థసిద్ధిం |  
సంపూర్ణకీర్తిం బహువర్షభోగం  
ప్రదేహి మే లక్ష్మి పునఃపునస్త్యం || 105 ||

వాదార్థసిద్ధిం బహులోకవశ్యం  
వయఃస్థిరత్వం లలనాసు భోగం |

పాత్రాదిలబ్ధిం సకలార్థసిద్ధిం  
ప్రదేహి మే భార్గవి జన్మజన్మని ॥ 106 ॥

సువర్ణవృద్ధిం కురు మే గృహే శ్రీః  
సుధాన్యవృద్ధిం కురు మే గృహే శ్రీః।  
కల్యాణవృద్ధిం కురు మే గృహే శ్రీః  
విభూతివృద్ధిం కురు మే గృహే శ్రీః ॥ 107 ॥

॥ శిరోబీజం ॥

ఓం-యం-హం-కం-లం-వం-శ్రీం ॥

ధ్యాయేల్లక్ష్మీం ప్రహసితముఖీం కోటిబాలార్కభాసాం  
విద్యుద్వర్ణాంబరవరధరాం భూషణాఢ్యాం సుశోభాం।  
బీజాపూరం సరసిజయుగం బిభ్రతీం స్వర్ణపాత్రం  
భర్తా యుక్తాం ముహురభయదా మహ్యమప్యచ్యుతశ్రీః ॥ 108 ॥

॥ ఇతి శ్రీలక్ష్మీహృదయం సంపూర్ణం ॥